

“Naxçıvan-Şərur el yallıları”

KİTABIN TƏQDİMAT MƏRASİMİ KEÇİRİLİB



Naxçıvan Dövlət Filarmoniyasının akt zalında “Naxçıvan-Şərur el yallıları” kitabının təqdimat mərasimi keçirilib.

AZƏRTAC xəbər verir ki, təqdimat mərasimini açıq elan edən Naxçıvan Muxtar Respublikası Ali Məclisi Aparatının Humanitar Siyasət Məsələləri və İctimai Təşkilatlarla İş Şöbəsinin müdiri Rəhman Məmmədov kitabın işıq üzü görməsi münasibətilə ziyalıları, musiqişünasları təbrik edib, kitabın müəlliflərinə minnətdarlığını bildirib.

Rəhman Məmmədov qeyd edib ki, Azərbaycan xalqının milli dəyərlərinin və tarixi yaddaşının bərpasında ümummilli lider Heydər Əliyevin müstəsna xidmətləri olmuşdur. Milli dəyərləri xalqımızın varlığının vacib şərti hesab edən ümummilli lider Heydər Əliyev deyirdi: “Milli dəyərləri olmayan millət həqiqi millət, milli dəyərləri olmayan xalq həqiqi xalq ola bilməz. Bizim milli dəyərlərimiz əsrlər boyu xalqımızın həyatında, yaşayışında formalaşıb. Biz öz milli dəyərlərimizlə fəxr edirik”.

Bildirilib ki, milli dəyərlərin, onun əsas daşıyıcısı olan xalq yaradıcılığının qorunması, tədqiqi və təbliği sahəsində ümummilli lider Heydər Əliyev tərəfindən əsası qoyulan siyasət muxtar respublikamızda uğurla davam etdirilib.

1995-2015-ci illər ərzində Naxçıvan Muxtar Respublikası Ali Məclisinin Sədri tərəfindən mədəni irsimizin qorunması, yeni muzeylərin yaradılması, xalq yaradıcılığının inkişaf etdirilməsi, tarixi abidələrin mühafizəsi və bərpası, görkəmli şəxsiyyətlərin yubileylərinin qeyd olunması sahəsində 100-dən çox Fərman və Sərəncam, o cümlədən “Naxçıvan Muxtar Respublikasında Xalq yaradıcılığı günlərinin keçirilməsi haqqında” Sərəncam imzalanıb, 2012-ci il muxtar respublikada “Milli dəyərlər ili” elan olunub, xalqımızın qədim xalq yaradıcılığı ənənələrinin yaşadılması, gələcək nəsillərə ötürülməsi sahəsində mühüm işlər görülüb. Ötən müddət ərzində beynəlxalq rəsm, folklor və muğam festivalları, ədəbi tədbirlər, sərgi, müsabiqə və seminarlar keçirilib, qədim xalq sənəti nümunələri canlandırılıb, kitab, jurnal və kataloqlar çap edilib, televiziya filmləri hazırlanıb.

Diqqətə çatdırılıb ki, xalq yaradıcılığının ən geniş yayılmış növlərindən biri yallılardır. Naxçıvanda qədim yaşayış məskənlərində, xüsusilə Gəmiqaya abidəsindəki daş salnamələrdə əks olunan yallı elementləri Naxçıvan yallılarının tarixinin qədimliyini təsdiq edir. Əsrlərboyu Naxçıvan istər Qafqaz, istər Yaxın və Orta Şərq, istərsə də Avropa xalqları arasında



da “yallıların vətəni”, “yallıların məskəni” kimi tanınıb. Məhz buna görə də ümummilli lider Heydər Əliyev Naxçıvanın qədim mədəniyyət abidəsi olan yallını qorumağı və yaşatmağı tövsiyə edib, bu folklor irsini “Naxçıvanın tacı” adlandırılıb.

“Muxtar respublikamızda yallıların qorunması, yaşadılması və təbliği sahəsində də mühüm işlər görülür. Hazırda muxtar respublikada müxtəlif yallı qrupları fəaliyyət göstərir. Xalq yaradıcılığının ən qədim qaynağını yaşadan bu kollektivlər milli geyimlərlə təmin olunmuş, “Şərur yallıları”ndan ibarət disk buraxılmışdır”, - deyən Naxçıvan Muxtar Respublikası Ali Məclisi Aparatının Humanitar Siyasət Məsələləri və İctimai Təşkilatlarla İş Şöbəsinin müdiri bildirib ki, yallı kollektivlərinin fərqlənən üzvləri diqqətdən kənarda qalmayıb, onlara fəxri adlar verilib. “Naxçıvanqala” Tarix-Memorial Muzey Kompleksində “Milli dəyərlərimiz - yallı” folklor festivalının keçirilməsi isə muxtar respublikada yallı kollektivlərinin fəaliyyətini daha da gücləndirib.

Vurğulanıb ki, Naxçıvan Muxtar Respublikası Ali Məclisi Sədri diqqət və qayğısı ilə Naxçıvanın tarixi, etnoqrafiyası, mədəniyyəti, folkloru, görkəmli şəxsiyyətləri ilə bağlı kitabların nəşri artıq ənənə halını alıb. Təqdimatına

toplaşdığımız “Naxçıvan-Şərur el yallıları” kitabı da bu istiqamətdə növbəti çap məhsuludur. Kitab zəngin xəzinəmiz olan xalq musiqi və xoreografiya incələrinin qorunub saxlanılması və gələcək nəsillərə çatdırılması baxımından xüsusi əhəmiyyət kəsb edir. Prezident təqaüddçüsü, Naxçıvan Muxtar Respublikasının Əməkdar Mədəniyyət İşçisi Əkrəm Məmmədlinin və Naxçıvan Dövlət Universitetinin magistrantı Kənan Məmmədlinin ərsəyə gətirdiyi bu kitabda Azərbaycan xalq musiqi janrına aid olan yallılar, həmçinin yallıları müşayiət edən musiqi dəstəsi və bu dəstədə istifadə olunan çalğı alətləri, Şərurda ifa olunan yallılar haqqında məlumat verilib. 90-dan çox yallının toplanaraq nota salınması kitabın dəyərini daha da artırır.

Rəhman Məmmədov əmin olduğunu bildirib ki, nəfis tərtibatla nəşr olunan “Naxçıvan-Şərur el yallıları” kitabı musiqişünaslar, yallı kollektivləri, tələbələr, eləcə də tədqiqatçılar və oxucular üçün faydalı olacaqdır.

Naxçıvan Muxtar Respublikasının mədəniyyət və turizm naziri Natəvan Qədimova qeyd edib ki, bu gün Naxçıvanın mədəni həyatı rəngarəng və çoxşaxəlidir. Bu mədəniyyət hadisələri içərisində son illər ənənə şəklini almış kitab təqdimatlarının da özünəməxsus

yeri vardır. Son illər Naxçıvan Muxtar Respublikası Ali Məclisi Sədri qayğı və himayəsi sayəsində Naxçıvanın tarixi, mədəniyyəti, incəsənəti, folkloru, görkəmli şəxsiyyətləri, milli dəyərləri ilə bağlı nəşr olunmuş kitabların təqdimat mərasimləri dövlətimizin bu sahəyə xüsusi önəm verdiyinin göstəricisidir.

Nazir bildirib ki, tanınmış tarzən və pedaqoq Əkrəm Məmmədli və Kənan Məmmədlinin zəhməti nəticəsində işıq üzü görən “Naxçıvan-Şərur el yallıları” kitabı Azərbaycan xalq musiqi janrına aid olan yallıları, onların ifa xüsusiyyətlərini və not yazılarını əks etdirən nadir kitabdır. Kitabda verilmiş şəkillər, yallı ilə bağlı yazılmış yığcam və lakonik yazılar onun geniş ictimaiyyət üçün nəzərdə tutulduğunu göstərir. Qədim yallılarımızın toplanması və nəşri həm də istedad və zəhmətin vəhdətinin göstəricisidir.

“Şərur” Xalq Yallı Ansamblının direktoru, Azərbaycan Respublikasının Əməkdar Mədəniyyət İşçisi Kimya Babayeva çıxışında deyib ki, təqdimatına toplaşdığımız “Naxçıvan - Şərur el yallıları” kitabı yallılarımızın yaşadılması və qorunması baxımından olduqca dəyərlidir. Kitabda “Şərurda ifa olunan yallılar” başlığı altında “Şərur” Xalq Yallı Ansamblının və “Şərur qönçələri” Uşaq Yallı Ansamblının fəaliyyətinə yer ayrılıb, məlumatlar verilib. Kitabda nota salınan bəzi yallılar ansambların repertuarlarına əlavə ediləcəkdir.

Göstərilən diqqət və qayğıya görə muxtar respublika rəhbərinə minnətdarlığını bildiren “Naxçıvan - Şərur el yallıları” kitabının müəlliflərindən Əkrəm Məmmədli vurğulayıb ki, muxtar respublikamızla, onun tarixi, maddi-mədəniyyət abidələri ilə, milli mənəvi dəyərləri ilə bağlı əsərlərin Ali Məclis Sədri qayğısı və himayəsi sayəsində nəşr olunması, xalqın istifadəsinə verilməsi gözəl ənənə halını almışdır. Bu, ziyalıları çox sevindirir.

Təqdimat mərasiminə yekun vuran Naxçıvan Muxtar Respublikası Ali Məclisi Aparatının Humanitar Siyasət Məsələləri və İctimai Təşkilatlarla İş Şöbəsinin müdiri Rəhman Məmmədov “Naxçıvan - Şərur el yallıları” kitabının muxtar respublikadakı ali təhsil ocaqlarının, Naxçıvan Musiqi Kollecinin, uşaq musiqi məktəblərinin kitabxanalarına verildiyini bildirib, bu istiqamətdə görülən işlərin davamlı xarakter aldığını diqqətə çatdırıb.